

# اسلام اور دعوت فکر

عبدالرحمن شاہ ولی

علم بمعنی دانش ادراک یا کسی شیء کی صورت ذہنی یا کسی شیء کی حقیقت کا انکشاف اسلام کی نظر میں بہت اہمیت رکھتا ہے۔ ایمان بمعنی یقین مکرم جس پر تمام اعمال شریعت کا دار و مدار ہے علم ہی سے حاصل ہوتا ہے۔ خدا کی بے پناہ حکمتوں سے غافل، اس کے نظام تکوینی سے بے خبر، اس کی قدرت کے گوناگون مظاہر سے ہدایت نہ پانے والے، قرآن کی ہدایات پر متتبہ نہ ہونے والے کب موبن کھلانے کے مستحق ہو سکتے ہیں؟ اور یہی وجہ ہے کہ خدا نے اگر ایک طرف علم کو اپنی خدائی صفت قرار دے کر حکمت سے پر کائنات اور اس کے نظام کو بطور دلیل کے پیش کیا ہے تو دوسری طرف اس نے اپنے مقرب ترین بندوں کو علم سے نواز کر دوسروں پر فضیلت عطا فرمائی ہے۔ تخلیق آدم کا قصہ جس کی تفصیل قرآن نے بیان کی ہے ہمیں یہ بتاتا ہے کہ ابو البشر کی فضیلت ملائکہ پر باوجود ان کی کثرت عبادت کے اس کے علم ہی کی وجہ سے تھی۔ ”وَ عَلِمَ آدَمَ الْأَسْمَاءَ كَلَّهَا“، آدم کو ہر چیز کا نام بتا دیا، اور اس کو آدم کی عظمت کی دلیل گردانا۔ قرآن کی رو سے خشیت الہی کا مدار علم پر ہے جس سے واضح ہوتا ہے کہ کسی انسان میں خشیت الہی باندرازہ علم ہوتی ہے۔ (انما يخشى الله من عباده العلماء، الله کے بندوں میں جو لوگ ذی علم ہیں وہ صرف الله سے ڈرتے ہیں)۔ قرآن عالم کو جاہل پر فضیلت دیتا ہے اور علم کو اس کی امتیازی شان بتاتا ہے۔ هل یستوی الذین یعلمون و الذین لا یعلمون؟۔ جو جانتے ہیں اور جو نہیں جانتے کیا دونوں برابر ہو سکتے ہیں؟ قرآن نے اگر ایک طرف انسان کو عقل و دانش کی وجہ سے معزز اور سکرم ٹھرا بیا جیسا کہ ارشاد ہے ”ولقد کرمنا

بنی آدم،“ ہم نے انسان کو مشرف بنایا ہے، تو دوسری طرف ذرائع علم اور عقل سے کام نہ لینے کی وجہ سے اس کو جانوروں کا ہم پلہ، بلکہ اس سے بھی کمتر ٹھہرایا ”ام تحسب ان اکثرهم یسمعون او یعقولون ان ہم الا کالانعام بل ہم اضل،“ کیا تمہارا خیال ہے کہ ان (کافروں) میں سے اکثر سنتے ہیں یا سمجھتے ہیں - نہیں یہ تو صرف جانوروں کی مانند ہیں بلکہ ان سے بھی زیادہ گمراہ ہیں - آیت کے مفہوم سے یہ واضح ہوتا ہے کہ عقل و تدبر سے کام نہ لینے والے انسانیت کے مقام سے گرجاتے ہیں - جس کا مطلب یہ ہوا کہ فکر و شعور انسانیت کا خاصہ ہے -

علماء اخلاق انسانی کے چار فضائل بیان کرتے ہیں جو کہ جملہ اخلاق فاضلہ کی بنیاد ہیں : علم - شجاعت - عفت اور عدل - علم نفس ناطقہ کی فضیلت ہے اور شجاعت قوت غضبیہ کی اور عفت نفس شهوانیہ کی - اور عدل چونکہ توازن کا نام ہے اس لئے یہ سب کو شامل ہے اور عام ہے - جیلی قوتون میں سے نفس ناطقہ اشرف اور اعلیٰ ہے کیونکہ اس پر انسان کی انسانیت کا دارومندار ہے لہذا اس کی فضیلت بھی دیگر فضائل پر فائق ہوگی - پھر علم کی عظمت اس سے بھی معلوم ہوتی ہے کہ علم اپنے کمال میں کسی اور فضیلت کا چندان محتاج نہیں جیکہ باقی تمام فضائل بغیر علم کے کمال تک ہرگز نہیں پہنچ سکتے -

ایک نکتہ یہ بھی قابل غور ہے کہ علم کے علاوہ باقی تین اصول اخلاق تو کسی حد تک حیوانات میں بھی پائی جاتے ہیں جب کہ علم نفس ناطقہ کی فضیلت ہونے کے باعث صرف انسان اور ملائکہ کا خاصہ ہے اور ابو البشر چونکہ اس میدان میں ملائکہ پر فوقیت رکھتا تھا اس لئے ان سے افضل ہوا اور ان کا مسجدود قرار پایا -

علم و انسانیت کے باہمی تعلق کے پیش نظر بعض مسلم مفکرین نے ایسے انسان کو جو کہ علم اور جہل مرکب دونوں سے خالی ہو انسان بالقوہ

کھا ہے وہ بالفعل اور فی الواقع انسان اس وقت بنے گا جب کہ اس کے اندر صفت علم پیدا ہو جائے اور اگر کوئی شخص جہل کو علم سمجھنے لگتا ہے تو وہ جہل مرکب میں مبتلا ہو کر حیوان محسن سمجھا جاتا ہے بلکہ اس سے بھی بدتر (۱) قرآن کی ایک آیت اس ضمن میں ابھی گذرچکی ہے اور قرآن کا یہ ارشاد ”لَقَدْ خَلَقْنَا الْأَنْسَانَ فِي أَحْسَنِ تَقْوِيمٍ ثُمَّ رَدَدْنَاهُ أَسْفَلَ سَافَلِينَ“ - ہم نے انسان کو اچھی صورت میں پیدا کیا پھر اس کو ہر پست سے زیادہ پستی کی طرف لوٹایا، بھی اس کا مؤید ہے -

اسلام میں علم کے اس بلند مقام کی وجہ سے مسلم دانشور ہمیشہ یہ کہتے رہے ہیں کہ علم ایک ایسی دولت ہے جس کی منفعت لازوال ہے - اس لئے کہ علم از روئے اسلام عبادت ہے - بلکہ تمام عبادات کی اصل ہے اور سب سے پہلا واجب ہے کیونکہ علم یا ذکر اور عقل کا صحیح استعمال معرفت ریاضی کا ذریعہ ہے - قاضی عبدالجبار متعزی مکتب فکر کے مشہور مفکر کہتے ہیں کہ انسان کا سب سے پہلا فرض وہ فکر و نظر ہے جس سے معرفت الہی حاصل ہوتی ہو۔ کیونکہ ذات باری کا علم نہ تو بالکل بدیہی اور غیر کسبی ہے اور نہ یہ مشاہدہ سے حاصل ہے لہذا ہم پر یہ فرض عاید ہوتا ہے کہ اس کو فکر اور عقلی دلائل سے پہچانیں (۲) قاضی صاحب کا ذات باری کو نظری قرار دینا ہمارے خیال میں درست نہیں کیونکہ ذات باری نہ صرف یہ کہ بدیہی ہے بلکہ تمام بدیہات سے زیادہ جلی اور واضح ہے - کنڈی، فارابی ڈیکارت اور دیگر سنتجیدہ مفکرین کا بھی یہی خیال ہے اور قرآن کی بعض آیات سے بھی یہی معلوم ہوتا ہے - ”أَوْلَمْ يَكْفُ بِرِبِّكَ أَنْهُ عَلَى كُلِّ شَيْءٍ شَهِيدٌ“، کیا یہ کافی نہیں کہ تمہارا رب ہر شئی میں جلوہ گر ہے - یعنی ذات خداوندی خود

(۱) ملاحظہ ہو ارشاد القاصد الی اسنی المقاصد، ص۷، تالیف محمد بن ابراهیم بن مaud الانتصاری -

(۲) ملاحظہ ہو شرح اصول الخمسة، ص۹ تالیف قاضی عبدالجبار -

ہر شئی کے وجود پر برهان قاطع ہے اور برهان کے لئے برهان کی تلاش کرنے سے تسلسل لازم آتا ہے ۔

قرآن نے ذات باری پر کوئی دلیل پیش نہیں کی اور یہ اس کی بداحت کی دلیل ہے ۔ جو دلائل قرآن میں ہیں وہ در اصل صفات کے متعلق ہیں، ذات کے متعلق نہیں جیسے کہ توحید قدرت ارادہ وغیرہ کے لئے دلیلیں پیش کی گئی ہیں ۔ اس لئے قاضی عبدالجبار اور بعض دوسرے مسلم مفکرین کا یہ کہنا کہ ذات باری نظری ہے درست نہیں ۔ البتہ اس کا یہ کہنا کہ انسان کا سب سے پہلا فرض فکر و نظر ہے (۱) اس پر تمام اعتدال پسند مسلم دانشور اور مفکر متفق ہیں ۔

### علمی تحقیق :

خدا نے انسان کو مختلف قوتوں سے نوازا ہے تاکہ حسب ضرورت وہ ان سے کام لے، آنکھ سے وہ دیکھ سکتا ہے، کان سے سن سکتا ہے، ہاتھ سے پاؤں سے چلتے اور چیزیں اٹھانے کا کام لے سکتا ہے ۔ اسی طرح خدا نے انسان میں عقل اور فہم کی قوت رکھی ہے جب چاہے اس سے کام لے کر معاملات کو سمجھ سکتا ہے ۔ فکر کا موجب علم ہونا بالکل واضح بات ہے اس لئے کہ سب عقلاء ایسی چیزوں کو جو کہ ظاہری حواس کے دائروہ سے خارج ہوں فکر و نظر اور استدلال کے ذریعہ سمجھنے کی کوشش کرتے ہیں ۔ اور مدرکات حواس میں بھی اگر شک ہو جائے تو اس کو عقل کی مدد سے دور کرنے کی کوشش کرتے ہیں ۔ اس سے واضح ہوا کہ سب عقلاء کے نزدیک عقل اور استدلال حصول علم کا ایک ذریعہ ہے۔ مفید و مضر میں تمیز عقل و فکر کے ذریعہ کی جاسکتی ہے ۔

علماء اسلام ہمیشہ یہ کہتے آئے ہیں کہ فکر و نظر سعادت کی بنیاد

(۱) ملاحظہ ہو مفید العلوم و مید الہموم ص ۹، تالیف جمال الدین ابی بکر الغوارزی ۔

ہے اور اسی پر بقاء حکومت اور نظم و ضبط کے قیام کا دارومندار ہے۔ کہتے ہیں کہ ایک لحظہ کی فکر سات سو سال کی عبادت سے بہتر ہے۔ ایک حدیث بھی ہے ”تفکر ساعتہ خیر من عبادة متین سنة“، (۱) ایک گھڑی کی فکر سانہ سال کی عبادت سے بہتر ہے۔ قرآن کریم نے مسلمان کی خصوصیات میں سے ایک فکر کو بھی بتایا ہے۔ ”و یتَفَكِّرُونَ فِي خَلْقِ السَّمَاوَاتِ وَالْأَرْضِ“، اور وہ زمین اور آسمانوں کی پیدائش میں غور کرتے ہیں، اور اس نتیجہ پر پہنچتے ہیں۔ ”ربنا ما خلقت هذا باطلة، هما رے رب تونے ان کو بے مقصد پیدا نہیں کیا ہے۔ وہ فکر جو کہ باعث ذکر الہی نہ ہو ایسا ہی غیر مفید ہے جس طرح وہ ذکر جو توجہ اور فکر کا نتیجہ نہ ہو۔ عارف رومی نے شاید اسی نکتے کی طرف اشارہ کیا ہے۔

بر زبان تسبیح در دل گاؤ خر این چنیں تسبیح کے دارد اثر

اسلامی علوم دو قسم کے بتائے جاتے ہیں عقائد اور تشریعیات و احکام۔ بزدیوی کا بیان ہے کہ علم کی دو قسمیں ہیں پہلا علم التوحید والصفات یعنی وہ علوم جن کا تعلق عقیدہ سے ہے اور دوسرا علم الشرائع و الاحکام یعنی وہ علوم جن کا تعلق معاملات اور اعمال سے ہے (۲)

علم کی ان دونوں قسموں کا فکر سے گھبرا تعلق ہے۔ عقائد و ایمان کا تعلق تو بالکل واضح ہے۔ قرآن کریم کی تین سو آیات فکر و نظر کی طرف مائل کرنے کے لئے موجود ہیں اور اسی وجہ سے علماء نے فکر کو واجب کہا ہے اور قرآن کی آیات کے مطالعہ سے یہ بالکل واضح ہو جاتا ہے کہ اسلامی عقائد کی بنیاد علم و یقین پر ہے نہ کہ تسلیم و تقلید پر، جیسا کہ ہم اس کو اگلے صفحات میں واضح کریں گے۔

(۱) ملاحظہ ہو مفید العلوم و مبید الہموم، ص ۷، تالیف جمال الدین ابی بکر الغوارزی

(۲) ملاحظہ ہو اصول بزدیوی، ص ۳۔

اسلامی علوم کی دوسری قسم جو کہ احکام سے تعلق رکھتی ہے اس کا بھی فکر و بصیرت سے گھرا تعلق ہے۔ اس سلسلے میں علماء اصول فقه نے اپنی دائیٰ کا اظہار یوں کیا ہے:

”والنظر هو الفكر في حال المنظور فيه و هو طريق الى معرفة الاحكام اذا وجد بشرطه (۱) نظر اس فکر کا نام ہے جو کہ مدنظر ششی کی حالت میں کیا جاتا ہے اور یہ معرفت احکام کا ذریعہ ہے اگر اپنے شرائط کے ساتھ موجود ہو اس تعریف سے فکر و نظر اور عقلی معرفت کی اہمیت کا ایک اور پہلو واضح ہوتا ہے جس کا ما حصل یہ ہے کہ احکام شرعیہ کے جانے اور مستبط کرنے کا راستہ فکر و نظر ہے۔ اسی کا نام اصول فقه کی اصطلاح میں قیاس ہے جس کی حجیت قرآن کی اس آیت سے ثابت کی جاتی ہے، ”فاعتبروا يا اولى الابصار، لِمَ عُقْلٌ وَّالوْ عِبْرٌ حَاصِلٌ كُرُوْ۔ اس آیت سے قیاس قہی کا نہ صرف جواز نکلتا ہے بلکہ اس کا وجوب بھی ثابت ہوتا ہے۔ اور این رشد تو اسی آیت سے قیاس منطقی کا وجوب بھی ثابت کرتے ہیں (۲) قیاس کی اس اہمیت سے اسلام میں تحقیق، استدلال اور استنباط کا مقام بالکل واضح ہوجاتا ہے۔ قرآن اظہار حق کے باب میں اپنا طریق کار یوں بیان کرتا ہے ”بل نقف بالحق علی الباطل فیدمغہ فاذًا هو زاهق، بلکہ هم حق کو باطل پر دے مارتے ہیں پس وہ باطل کے سر کو کچل دیتا ہے یہاں تک کہ وہ فنا ہو جاتا ہے۔“ یعنی حق کا اظہار اتنے قوی دلائل اور عملی قوت کے ساتھ ہوتا ہے کہ اس کے سامنے باطل هرگز نہیں ؎ہمہر سکتا۔ اور اپنے مخاطب کو اس طرح عقل استعمال کرنے کی ہدایت کرتا ہے ”وانا او ایا کم لعلی هذی او فی ضلال میین (سبا ۲۸)،“ اور ہم یا تم یا تو ہدایت پر ہیں یا کھلی گمراہی میں ہیں۔ یعنی منکرین اسلام کو یہ غور کرنا چاہئے کہ فریقین میں سے کون ہدایت پر ہے اور کون گمراہ

(۱) ملاحظہ هو اللمع في اصول الفقه، ص ۹، تالیف ابی اسحاق ابراہیم الشیرازی۔

(۲) ملاحظہ هو فصل المقال فيما بين الحكمة والشريعة من الاتصال، ص ۲۔

ہے۔ اس آیت سے واضح ہوا کہ حق و باطل میں تمیز عقلی استدلال اور فکر و فہم سے کرنی چاہئے۔ اور اس سے فکر و نظر کی اہمیت بخوبی واضح ہوتی ہے۔ اور اس سے یہ مفہوم بھی مترشح ہوتا ہے کہ اسلام نے علم اور تحقیق کے دروازے مسلمانوں پر نہ صرف کھول رکھئے ہیں بلکہ ان کو اس کی ترغیب اور حکم بھی دیتا ہے کہ وہ ہر قسم کے علوم اور معارف میں درجہ کمال تک پہنچنے کی کوشش کریں، اس لئے یہ امت مسلمہ کا فرض ہے اور بھی وجہ ہے کہ مسلم مفکرین علم و دانش کو انسانیت کے لئے ضرر رسان یا ناجائز تصور نہیں کرنے۔ اگر کسی علم کے متعلق یہ کہا جائے کہ اس سے نقصان پہنچتا ہے تو وہ نقصان درحقیقت اس علم کے غلط استعمال یا کسی اور خارجی سبب کی بناء پر ہوگا، علم فی ذاتہ کبھی مضر اور غیر مفید نہیں۔ امام غزالی جن کے متعلق یہ کہا جاتا ہے کہ انہوں نے علوم عقلیہ یا فلسفہ یونان سے انصاف نہیں کیا فرماتے ہیں ”فاعلم ان العلم لا يذم لعينه“،<sup>(۱)</sup> پس جان لو کہ علم فی نفسه مذموم نہیں۔ اس کے بعد وہ ان تین اسباب کا ذکر کرتے ہیں جن سے علم میں ضرر کا احتمال پیدا ہو جاتا ہے۔ امام غزالی عقل اور وحی کے دریان گھر سے تعلق کی ایک مثال دیتے ہیں۔ فرماتے ہیں ”فمثال العقل البصر السليم عن الافتات و مثال القرآن الشمس المنتشرة الضياء“،<sup>(۲)</sup> عقل کی مثال بیماریوں سے محفوظ آنکھ کی ہے اور قرآن کی مثال اس سورج کی ہے جس کی روشنی پھیلی ہوئی ہو۔ جس طرح کہ دیکھنے کے لئے آنکھ اور سورج دونوں کی روشنی کا موجود ہونا ضروری ہے اسی طرح هدایت اور سعادت ابدی کی راہ بھی عقل اور وحی کے بغیر طے نہیں کی جاسکتی۔

اس سے واضح ہوتا ہے کہ غزالی عقل کی اہمیت کو ہرگز کم نہیں کرنا چاہتے بلکہ وہ تو اس سے بھی آگے ایک اور منزل کی طرف لے جانا چاہتے

(۱) ملاحظہ ہو احیاء علوم الدین، ج ۱، ص ۲۹۔

(۲) الاقتصاد في الاعتقاد۔

ہیں جو کہ شعور اور وجدان کی منزل ہے۔ مسلم دانشوروں نے جس طرح ہر علم کو اس کے شرائط کے ساتھ مفید کہا ہے اسی طرح انہوں نے ہر جہل کو مضر اور نقصان دہ بتایا ہے۔

انصاری رقم طراز ہے ”واعلم انه لاشی ولا واحد من العلوم من حيث انه علم بضار بل نافع ولا شئ من الجهل من حيث هو جهل بنافع بل ضار لانا سنتین فی كل علم منفعة اما في امر المعاد والمعاش او الكمال الانسانی و انتا توهمن فی بعض العلوم انه ضار او غير نافع لعدم اعتبار الشروط التي تجب مراعاتها فی العلم والعلماء“ (۱)

جان لو کہ کوئی علم فی نفسہ ضرر رسان نہیں بلکہ مفید ہے۔ اور کسی قسم کا جہل جہل ہوتے ہوئے مفید نہیں بلکہ مضر ہے کیونکہ ہم یہ واضح کریں گے کہ ہر علم میں دنیاوی اور اخروی فائدہ ہے یا اس میں انسانی کمال کا فائدہ ہے اور بعض علوم کے بارے میں نقصان دہ یا غیر مفید ہونے کا خیال صرف اس لئے پیدا ہوا کہ علم اور علماء کے متعلق ضروری شرائط کا لحاظ نہیں کیا گیا۔

امام غزالی نے یونانی فلسفہ کے متعلق جو موقف اختیار کیا اس میں قدرے اعتدال اس لئے موجود ہے کہ انہوں نے عام لوگوں کے اس فلسفہ کو پڑھنے کے بعد دو قسم کا تأثیر قبول کرنے کا خطہ محسوس کیا۔ وہ یا تو اس میں حق کو جو کہ باطل کے ساتھ خلط ملط ہے پاکر اس تمام فلسفہ کو درست تصور کر لیں گے جس میں کفریات بھی شامل ہیں۔ یا اس میں باطل کو دیکھ کر اس حق سے بھی رو گردانی کریں گے جو تعلیمات نبوت میں شامل ہے، اور یہ دونوں باتیں رشد و هدایت سے بعید ہیں (۲)۔ اور اسی وجہ سے

(۱) ملاحظہ ہو کتاب ارشاد القاصد الی اسنی المقاصد، ص ۸، تالیف محمد بن ابراهیم بن ساعد الانصاری۔

(۲) ملاحظہ ہو السنۃ من الضلال، ص ۱۰۔

امام غزالی نے اس میدان میں عوام کے فکر پر پابندی لگائی ہے جس کی تائید اقبال کے اس قول سے بھی ہوتی ہے :

هو فکر اگر خام تو آزادی افکار انسان کو ہے حیوان بنانے کا طریقہ

اور یونانی فلسفہ کے اس مضر پہلو کو دیکھ کر بعض متاخرین نے بہت غلو اور زیادتی سے کام لیا - این تیمیہ ، این صلاح اور تاج الدین سبک اور سیوطی اور بعض دیگر علماء و فقهاء نے فلسفہ پڑھنے کو حرام کہا اور اس کی مذمت کی - بعض مسلم دانشوروں کے خیال میں ان کا یہ موقف عالم اسلام میں فکری جمود کا سبب بنا - این صلاح نے کہا : الفلسفۃ اس السفہ و الانحلال و مادة العیة و الضلال و مثال الزین و الزندقة و من تفلسف عمیت بصیرته عن مخاسن الشريعة المؤيدة بالحجج والبراهین الباهرة ،<sup>(۱)</sup> فلسفہ حماقت اور دین سے روگردانی کی بنیاد ہے - سر گشتنگی اور گمراہی کا مادہ ہے - کچھ روی اور الحاد کی مثال ہے - اور جو فلسفی بن جاتا ہے اس کی آنکھیں اس شربعت کی خوبیوں سے اندهی ہو جاتی ہیں جس کی تائید قوی دلائل اور واضح براہین سے ہوتی ہے - این صلاح وغیرہ نے اس قسم کے اقوال سے اگرچہ فلسفہ کی شدید مخالفت کی لیکن اس کے باوجود انہوں نے دین کو مؤید بالبرهان کہا جیسا کہ این صلاح کے آخری الفاظ سے واضح ہوتا ہے - کہ امور دین میں وہ دلیل کی اہمیت کو تسلیم کرتے ہیں - اسی طرح این تیمیہ نے عقلی معارف کی مخالفت نہیں کی اور نہ کہیں عقل کے استعمال پر پابندی لگائی بلکہ فلسفہ یونان کو غیر مفید بلکہ مضر قرار دیا اور اس کے بعض علوم کی تردید عقلی دلائل سے کی -

مثلاً این تیمیہ نے منطق ارسطو کے متعلق کہا ہے کہ یہ بیکار اس لئے ہے کہ ذکی کو اس کی ضرورت نہیں اور غی اس کو سمجھتا نہیں <sup>(۲)</sup> پھر انہوں

(۱) این سینا بن الدین و الفلسفہ، ص ۲۱۱ - تالیف حمود غرایۃ

(۲) ملاحظہ الرد علی المنطقین، ص ۳

نے شکل اول پر یہ اعتراض کیا ہے کہ اس میں کلیت کبری کو نتیجہ کئے لئے شرط بنانے کی وجہ سے دور اور مصادرة علی المطلوب لازم آتا ہے۔ اس لئے کہ خود نتیجہ کبری کا ایک جزو ہوا کرتا ہے۔ یہی اعتراض ڈیکارٹ اور کانت نے بھی شکل اول پر کیا ہے لیکن اس کی نسبت اپنی طرف کرلی ہے۔

بہر حال مذکورہ بالا فریق کے فلسفہ اور منطق پر اعتراض کا ہر گز یہ مقصد نہیں تھا کہ عقلی معارف کی کوئی وقعت نہیں لہذا عقل سے کام ہی نہ لیا جائے۔ یہ سب ان کے اقوال سے بالکل عیان ہے۔ لیکن اس کے باوجود ان کے اس مسلک کو رینان جیسے بعض تنگ نظر اور متعصب مستشرقین نے اسلام پر طعن و تشنیع کا بہانہ بنایا ہے اور اسلام میں دعوت فکر کے وجود کو نظر انداز کرتے ہوئے اسلام کو دشمن عقل و دانش قرار دیا ہے۔ تھوڑی دیر کے لئے اگر یہ مان بھی لیا جائے کہ مسلم دانشوروں کی مذکورہ جماعت نے عقلی معارف کا سدباب کیا اور تعقل کو جرم قرار دیا تو سوال پیدا ہوتا ہے کہ کیا یہ دانشور اور ان کی تصانیف اسلام کی نماینده ہیں؟ اسلام کا لائحة عمل تو قرآن ہے جو کہ انسانی عقل و ضمیر کو یہک وقت مخاطب کرتا ہے اور اپنی تین سو آیات میں دعوت فکر دیتا ہے۔

اسلام کے خلاف یہ پروپیگنڈا اور غلط تاثیر پیش کرنا اگر ایک طرف علم و دانش کے ساتھ خیانت ہے تو دوسری طرف اپنے عظیم محسن کی ناسپاسی و ناشکری بھی ہے۔ اسلام ہی کی بدولت یورپ کو علم و تمدن سے روشناس ہونے کا موقع ملا۔ اس کا اعتراف خود منصف مزاج مغربی دانشور بھی کرتے ہیں۔ مشہور فرانسیسی دانشور گستاوی بان کہتا ہے کہ اسلامی علوم اور تہذیب و تمدن نے یورپ پر بہت بڑا اثر ڈالا ہے اور مغرب کی علمی اور تہذیبی ترقی کا موجودہ دور اسلامی علوم و اخلاق سے تاثیر کا نتیجہ ہے اور اس اثر کی

عظمت کا اندازہ تب لگایا جاسکے گا کہ نوین اور دسویں صدی عیسوی میں یورپ کی حالت پر نظر ڈالی جائے، کیونکہ اس وقت جبکہ اسلامی تمدن اندرس میں عروج پر تھا یورپ کی حالت زار یہ تھی کہ اس کے علمی مرکز میں نیم وحشی قسم کے انسان رہا کرنے تھے جن کو اپنی جہالت اور ناخواندگی پر فخر تھا اور نصرانیت کا اعلیٰ طبقہ ان مفلس جاہل راہبوں پر مشتمل تھا جن کی معاش کا ذریعہ اولین کی کتابوں کی کتابت تھی - (۱)

بہرحال ہم کو یہاں صرف اسلام کا نقطہ نظر واضح کرنا ہے، اس سے قطع نظر کہ مستشرقین اس بارے میں کیا رائے رکھتے ہیں - ان کا اسلام کی مخالفت یا موافقت کرنا میری نظر میں قابل اعتبار اس لئے نہیں کہ ان کی نظر اس میدان میں انتہائی مسطحی ہے - وہ مخالفت میں ہی نہیں بلکہ اسلام اور اسلامی معارف کی موافقت میں بھی بہت سی غلط باتیں کہ جاتے ہیں -

(باقی)